

گزشتہ چند سالوں سے ایک طبقہ منظم طریقہ پر مسلمانوں کے عالمی عظیم مرکز دعوت و تبلیغ بنگلہ والی مسجد نظام الدین دہلی کے تعلق سے لوگوں میں بدگمانی پیدا کرنے کا پریگنڈہ بڑے ہی زور و شور سے کر رہا ہے۔ اس طبقے کے ذریعے کی جانے والی یہ کوشش اس کی بیمار ذہنیت کی دلیل ہے۔ دنیا جانتی ہے کہ اللہ رب العزت نے اس مسجد کو ایسا قبول فرمایا ہے کہ اس کی بدولت دنیا جہاں میں لاکھوں مساجد آباد ہو گئیں، اسی پریگنڈہ میں ایک بات یہ پھیلائی گئی کہ مولانا سعد صاحب خود امیر بننا چاہتے ہیں اور یہ کہ وہ شوریٰ کے خلاف ہیں اور پھر اس تہمت پر اپنی بیمار ذہنیت کی تمام صلاحیتیں لگا دی گئیں اور زمین و آسمان کے قلابے ملائے گئے، اٹے سیدھے مضامین لکھے گئے، علماء کی آراء حاصل کی گئیں اور ہجو کے نام پر تک بندی تک کی مذموم کوشش کی گئی۔

اس فتنہ و فساد کے روح رواں ہیں مولوی زہیر کے خسر اور مرکز پر قبضہ جمانے کی ناپاک خواہش دماغ میں بسانے والے مولوی شاہد سہارنپوری جو مظاہر العلوم جیسے عظیم ادارہ کا نام اپنے نام کا جزو سمجھتے ہیں اور اس کی عظمت کو پامال کرنے پر تلے ہیں۔ سیکریٹری مظاہر علوم نے اس بارے میں بہت سے خطوط عام کیے ہیں اور عوام کو انتشار میں مبتلا کیا ہے۔ آپ کو یاد ہو گا کہ رمضان میں حضرت مولانا سلیم اللہ خان صاحب مدظلہ العالی صدر وفاق المدارس پاکستان کے خطوط علمائے ہند کے نام سوشل میڈیا کی زینت بنے تھے جس میں مرکز کے تعلق سے پیچیدگی کا ذکر اور فکر و درد کا اظہار تھا۔ اس کے بعد مولوی شاہد نے اس خط کا جواب بھی بھیجا وہ بھی سوشل میڈیا پر جاری ہوا۔ اس پر پھر حضرت والا نے جواب لکھا جس میں اپنے کرب اور فکر کا اظہار کیا نیز انتہائی غیر جانبداری کے ساتھ حق کا ساتھ دینے کا حکم فرمایا۔ مگر کیوں کہ وہ جواب سکریٹری صاحب کے مشن اور مقصد و مفادات کے بالکل خلاف ہے اس لئے اس کو چھپا لیا گیا اور ردی کی ٹوکری کی نذر کر دیا گیا۔ اگر حضرت کا خط ذرا بھی ان کے مشن کے موافق ہوتا تو اس کو بھی سوشل میڈیا کی زینت بنا دیا جاتا۔ اسی کو بددیانتی کی اعلیٰ مثال کہا جاتا ہے۔

آپ حضرات کے سامنے اس خط کی کاپی پیش کی جا رہی ہے جس سے مرکز کو تقسیم کرنے والے ٹولہ کی بھی نشاندہی ہوگی اور اکابر کا مرکز کے بارے میں نظریہ بھی واضح ہو جائے گا۔ آپ ان خطوط کو پڑھ کر خود اندازہ لگائیں کہ مولانا سعد کے خلاف کس طرح منظم سازشیں کی جا رہی ہیں اور بات کہاں تک پہنچادی گئی ہے الامان والحفیظ۔ اب یہ ہماری ذمہ داری ہے کہ حق اور سچ کا ساتھ دے کر باطل کو یکسر مسترد کر دیں۔

بسم اللہ الرحمن الرحیم

حضرت المکرم و مخدوم العالم مولانا سلیم اللہ خاں صاحب زید مجدہ
شیخ الحدیث جامعہ فاروقیہ کراچی صدر وفاق المدارس العربیہ پاکستان

السلام علیکم ورحمۃ اللہ وبرکاتہ

امید کہ مزاج گرامی بخیر ہوں گے، یہ احقر بھی بفضلہ تعالیٰ بعافیت ہے۔

وسط شعبان میں جب کہ یہ احقر گجرات، بنگلور بہار وغیرہ کے سفر پر تھا رنگون (برما) سے ایک اہل تعلق کا فون موصول ہوا کہ حضرت والا ایک ضروری خط مجھے بھیجنا چاہتے ہیں اس کے لیے ای میل ایڈریس کی ضرورت ہے، چنانچہ احقر نے ان کو جامعہ مظاہر علوم کا ای میل ایڈریس بھیج دیا تھا لیکن مجھے حضرت والا کا کوئی خط موصول نہیں ہوا۔ اب ۱۷ رمضان میں دہلی سے ایک کرم فرمانے حضرت مولانا محمد طلحہ اور اس احقر کے نام جناب والا کے مشترک خط کی فوٹو اسٹیٹ مجھے ارسال کی۔ یہ مکتوب گرامی ۳ رمضان المبارک ۱۴۳۳ھ / ۱۰ جون ۲۰۱۲ء کا تحریر فرمودہ ہے معلوم نہیں اتنے عرصے تک یہ کہاں ٹھہرا ہوا۔ میرا اخلاقی فریضہ ہے اور ادب کا تقاضہ بھی ہے کہ اس خط کا جواب خدمت والا میں ارسال کروں۔

حضرت والا! مرکز نظام الدین دہلی کے قضیہ میں خدا معلوم کتنے لوگوں نے مجھ سے صحیح صورت حال کی وضاحت تحریری طور پر چاہی لیکن اس احقر نے متعدد وجوہات کی بنا پر سکوت کو ترجیح دی اور یہی کہا کہ مرکز کے متعلق وہاں کے مقیم اہل مشورہ یا دعوتی کام کے پرانوں سے رجوع کریں، لیکن جناب والا کی عالمانہ و بزرگانہ شخصیت نیز آپ کا حضرت شیخ مولانا محمد زکریا مہاجر مدنی کی نسبی دینی اور علمی وراثت کا حوالہ دینے نے احقر کو جواب دینے پر مجبور کر دیا، اللہ جل شانہ مجھے بلا خوف لومۃ لائم حق بات کہنے اور لکھنے کا حوصلہ عطا فرمائے۔

حضرت والا! یہ تو جناب کو معلوم ہی ہے کہ اس احقر کو اللہ جل شانہ نے محض اپنے فضل و کرم سے مخدومنا حضرت مولانا محمد زکریا مہاجر مدنی کی خدمت مبارکہ میں اپنی حیات مستعار کے شب و روز گزارنے کا موقع عطا فرمایا اور یہ سعادت بھی عطا فرمائی کہ کم و بیش دس سال تک یہ احقر حضرت کی نگرانی اور تربیت میں بلدہ طیبہ مدینہ منورہ رہا ہے اس لیے ایسے ایسے احوال و واقعات سے واقف ہوں جو دوسروں کو ہرگز معلوم نہیں ہوں گے ان میں سے چند احقر نے حال ہی میں شائع ہونے والی اپنی جدید کتاب ”عالم عرب میں حضرت شیخ کا مقام“ میں شامل کر دیئے ہیں، اب مختصر عرض ہے کہ حضرات اہل علم اور قدیم دعا و مبلغین اور کام کے ذمہ داروں کے تجزیہ اور جائزے کے مطابق مرکز کے ہنگامے اور فتنے کی اصل وجہ اس شوری کو تسلیم نہ کرنا ہے جو حضرت جی ثالث حضرت مولانا انعام الحسن صاحب نے بڑے غور و تدبر اور اوچھی سطح کے حضرات کے باہمی صلاح و مشورہ کے بعد دعوتی کام کے تحفظ اور ضرورتوں سے حفاظت کی غرض سے قائم فرمائی تھی، جناب والا کو معلوم ہے کہ دعوت و تبلیغ کی اس عظیم اور مبارک محنت کے سلسلے میں حضرت مولانا محمد الیاس صاحب کو دربار نبوی سے یہ بشارت اور خوشخبری ملی تھی کہ ہم تم سے کام لیں گے۔ بشارت کا یہ تفصیلی واقعہ حضرت شیخ کی آپ بیتی میں مولانا سید ابوالحسن علی ندوی کی دینی دعوت میں اور اس احقر کی کتاب سوانح مولانا محمد انعام الحسن کا ندھلوی میں موجود ہے، اس کے بعد سے بڑے تو اترو تسلسل کے ساتھ نبوی منامات و مبشرات و ہدایات پر یہ دعوتی کام پورے عالم میں پھیلتا چلا گیا، حضرت مولانا محمد عمر پالنپوری کو اللہ فریق رحمت فرمائے بڑی کثرت کے ساتھ ان کو سرکار دو عالم ﷺ کی خواب میں زیارت ہوتی تھی اور وہ وہاں سے ملنی والی ہدایات اور مشوروں سے حضرت شیخ اور حضرت جی مولانا انعام الحسن رحمہما اللہ کو بذریعہ خطوط مطلع کرتے اور یہ دونوں حضرات اس کی پوری پوری تعمیل فرماتے تھے، حضرت شیخ یہ خطوط سن کر اس احقر کو مرحمت فرمادیا کرتے تھے، چنانچہ آج بھی یہ محفوظ ہیں۔

اسی سلسلہ احوال و واقعات کا ایک اہم اور نمایاں واقعہ یہ ہے کہ حضرت شیخ رحمۃ اللہ علیہ کو مدینہ منورہ کے زمانہ قیام میں محسوس ہوا کہ حضرت مولانا انعام الحسن آج کل دہلی میں بے حد متشکر خاموش اور کسی گہری سوچ میں ڈوبے ہوئے ہیں، چنانچہ حضرت شیخ نے مولانا محمد عمر پالنپوری سے فرمایا کہ مولانا انعام الحسن صاحب سے پوچھ کر بتائیں کہ آج کل آپ پر کس چیز کا فکر ہے؟ مولانا پالنپوری کے دریافت کرنے پر حضرت جی نے جواب فرمایا کہ: ”یہ لکھ دو کہ اپنے بعد اس دعوتی کام کا فکر ہے۔“ حضرت کو جب یہ جواب معلوم ہوا تو اپنے معمول کے مطابق اس مسئلہ کو دربار نبوی سے حل کرانے کے لیے اپنی معروض پیش کی وہاں سے جواب ملا کہ اب یہ دعوتی کام امارت کی بنیاد پر نہیں چلے گا بلکہ مشورہ کی جماعت سے چلے گا چنانچہ اسی منشائے نبوی بلکہ زیادہ صحیح الفاظ میں فیصلہ نبوی کی بنیاد پر حضرت جی مولانا محمد انعام الحسن صاحب نے تمام دنیا کے تبلیغی مراکز میں شورائی نظام قائم فرمایا۔ جہاں جہاں شوری موجود تھی اس میں افراد کا اضافہ کر کے اس کو مضبوط کیا اور جہاں شوری نہیں تھی وہاں افراد متعین کر کے اس کو قائم کیا اور حروف تہجی کے اعتبار سے فیصل مقرر فرمائے۔

حضرت والا! اس حقیقت سے بھی بخوبی واقف ہیں کہ حضرت مولانا انعام الحسنؒ روحانیت اور معرفت و عرفان کے اونچے مقام پر فائز ہونے کے ساتھ ساتھ علمی و مطالعاتی حیثیت سے بھی نابغہ روزگار تھے، قرآن و سنت اور تاریخ صحابہ و سیرت رسول پر آپ کی گہری اور وسیع نگاہ تھی اس لیے مشورہ کی جماعت مشورہ کے اصول اور شوری کی اہمیت و قطعیت پر وہ تمام آیات و احادیث و آثار ان کے سامنے موجود تھے جن کے بکثرت حوالے بجا قرآن و سنت و اسوۂ رسول اور تعامل صحابہ رضوان اللہ تعالیٰ علیہم اجمعین میں ہمیں دیکھنے اور پڑھنے کے لیے ملتے ہیں۔ چنانچہ اس عالمی شوری کی تشکیل میں بھی یہ تمام عوامل کا فرما رہے۔

اور پھر اسی نظریہ سیرت اور منشائے نبوی کی روشنی میں ۱۹۸۳ء کے اجتماع رائے ونڈ میں حضرت قاضی عبدالقادر صاحب اور حضرت مولانا مفتی زین العابدین جیسے اکابر تبلیغ نے حضرت مولانا انعام الحسن صاحب سے طویل مشورہ کر کے ایک ایسی عالمی شوری بنانے پر بھی اتفاق رائے فرمایا جو اس دعوتی کام کی پوری پوری نگرانی کرے اور اس کو اپنے بڑوں کے قائم کردہ نفع و منفع سے ہٹنے نہ دے۔ اس سلسلہ کی جو یادداشت میرے پاس موجود ہے اس میں محد و منا حضرت الحاج عبدالوہاب صاحب زادہ مجددہ کا نام نامی درج نہیں ہے لیکن یہ یقینی بات ہے کہ ایسے اہم اور تاریخی فیصلہ میں وہ ضرور تشریف فرما ہوں گے۔

اس عالمی شوری کی اکثریت جب اپنے اپنے وقت پر اللہ کے حضور میں حاضر ہو گئی تو ضرورت محسوس ہوئی بلکہ حالات اور واقعات نے تمام پرانے کام کرنے والوں کو مجبور کیا کہ وفات یافتگان کی جگہ پر دوسرے حضرات کو نامزد کر دیا جائے، چنانچہ بفضلہ تعالیٰ حالیہ اجتماع رائے ونڈ میں وہ نامزد ہو گئے۔ اب جو کچھ بھی احوال ہیں اور جس قدر بھی کام میں ضعف اور انحطاط ہے اور جس قدر بھی دنیا بھر کے مراکز میں دو ذہن بنادیئے جانے کی وجہ سے انتشار و خلفشار ہے وہ مجلس شوری کو تسلیم نہ کر کے اپنی انفرادیت اور حاکمیت کو قائم کرنے کی وجہ سے ہے۔

حضرت والا کو اس کا بھرپور علم ہے کہ جہاں اور جن جن دینی اداروں اور مدارس میں مجالس شوری قائم ہیں وہ ان مدارس کے مقابلے میں زیادہ بہتر اور موثر خدمات انجام دے رہے ہیں جہاں پر شورائی نظام قائم نہیں ہے۔ اسی طرح جن اداروں میں شورائی نظام قائم ہے اور وہ شیخ الاسلام حضرت اقدس مدنی اور حکیم الامت حضرت اقدس تھانوی کے الفاظ میں ہیئت حاکمہ بن کر کام کر رہی ہے ان مدارس میں ہر اعتبار سے شفافیت نظم و ضبط اور قانون کی حکمرانی ان اداروں سے کہیں بڑھ کر ہے جہاں مجلس شوری ہیئت حاکمہ کی حیثیت سے موجود نہیں ہے۔

اللہ تعالیٰ ہم سب کو اپنے اکابر کے نقوش اور ان کے قائم کردہ خطوط پر اخلاص اور للہیت کے ساتھ اگر خدمت دین کرنے کی توفیق

عطا فرمائے تو فتنوں کو سر اٹھانے کا موقع ہی نہ ملے۔

حضرت والا اعداء اسلام کی اس دعوتی محنت کو ختم کرنے یا اس کو زیادہ سے زیادہ نقصان پہنچانے کے سلسلے میں ایک واقعہ اور بھی عرض کرتا ہوں حضرت جی مولانا انعام الحسن کا میوات کا آخری سفر تھا جس میں یہ احقر بھی ہم رکاب تھا مجھے اللہ جل شانہ نے بلا استحقاق یہ سعادت عطا فرما رکھی ہے کہ حضرت جی ثالث کے حیات کے آخری سات و آٹھ سالوں میں ان کے تمام ملکی و غیر ملکی اسفار میں ایک خادم کی حیثیت سے ساتھ رہنے کا موقع مرحمت فرمایا، چنانچہ اس سفر میوات میں بندہ نے یہ منظر دیکھا کہ حضرت جی ثالث مغرب بعد نوافل سے فارغ ہو کر انتہائی خاموش اور متفکر ہو کر قبلہ رخ بیٹھے رہے۔ عام طور سے ایسی تنہائیوں کے موقع پر یہ احقر ایک دو باتیں خدمت میں پیش کر دیا کرتا تھا لیکن اس وقت کے حزن و تفکر کو دیکھ کر بندہ نے پہلا سوال صحت اور طبیعت کے بارے میں کیا تو فرمایا کہ الحمد للہ ٹھیک ہے کچھ توقف کے بعد بندہ نے پھر صحت مزاج کے بارے میں دریافت کیا تو بہت ٹھنڈا سانس بھر کر یہ جواب دیا کہ بھائی اب اعداء اسلام اور معاندین تبلیغ نے یہ طے کیا ہے کہ دعوت و تبلیغ کے اونچی سطح کے افراد میں باہمی اختلافات پیدا کئے جائیں تاکہ کام کو نقصان پہنچے، مجھے اس وقت اسی کا فکر سوار ہے۔

اب جو دلدوز اور دسوز احوال مشاہدہ میں آرہے ہیں ان کو دیکھ کر حضرت جی رحمۃ اللہ علیہ کے تفکرات کی گہرائی کا احساس ہو رہا ہے، لیکن حضرت والا! مجھ جیسے بے حیثیت اور دعوت و تبلیغ میں جان و مال اور زندگی بھر کی قربانیوں کے ساتھ چلنے والے لاکھوں با حیثیت لوگوں کے دل و دماغ اندر سے مطمئن ہیں کہ فتح مندی اور کامیابی صرف منشائے نبوت بلکہ فیصلہ نبوت کے تحت قائم ہونے والی شوری ہی کو ملے گی، اور جو اس منشا و فیصلہ کو توڑیں گے ناکام ہوں گے، اس لیے کہ دنیا بھر میں جس قدر بھی روشنی اور اجالا ہے وہ صرف اسم محمد ﷺ سے ہے، ان کے غیر سے نہیں ہے۔ دعا فرمائیں کہ اللہ تعالیٰ ہم سب کو ذہنی و فکری کج روی سے محفوظ رکھے، کیونکہ اللہ جل شانہ اور سیدنا محمد ﷺ کے نام اور کام پر مر مٹنے والوں کے قائم کردہ نیچ اور منہج سے ہٹنے میں وہ تمام فتنے اور وہ تمام ذلتیں و رسوائیاں موجود ہیں جن کا آپ اور ہم اور ساری دنیا مشاہدہ کر رہی ہے، اس لیے کہ ”فلیحذر الذین یخالفون عن امرہ ان تصیبہم فتنۃ او یصیبہم عذاب الیم“ ایک حقیقت ہے۔

اعوذ باللہ من غضبه و غضب رسولہ و غضب اولیائہ

محمد سہارنپوری

دعوات صالحہ کا محتاج

سید محمد شاہد غفرلہ سہارنپوری

نواسہ شیخ الحدیث حضرت مولانا محمد زکریا مہاجر مدنی

۲ ر شوال المکرم ۱۴۳۷ھ مطابق ۸ جولائی ۲۰۱۶ء


گرامی نامہ حضرت مولانا سلیم اللہ خان صاحب مدظلہ العالی صدر وفاق المدارس پاکستان بنام مولوی شاہد مظاہری

JAMIA FAROOQIA KARACHI

P.O. Box No. 11020, Shah Faisal Town, Block 4
Karachi, Pakistan

جامعہ فاروقیہ کراچی

پوسٹ بکس نمبر 11020، شاہ فیصل ٹاؤن، بلاک نمبر 4
کراچی، پاکستان



بسم اللہ الرحمن الرحیم

عزیز گرامی قدر جناب مولانا سید شاہد سہارن پوری حفظہ اللہ

السلام نیکم ورحمۃ اللہ وبرکاتہ

ان دنوں ہندوستان میں تبلیغی مرکز بستی حضرت نظام الدینؒ میں آپسی اختلافات کی جولہر چلی ہوئی ہے، اس کے نتیجے میں دعوت و تبلیغ کے مبارک کام کو، خدا نخواستہ، جو نقصان پہنچنے کا اندیشہ ہے، اس سے احتراز کا فیصلہ ضروری ہے۔ اسی تشویش اور پریشانی میں احقر نے مرکز بستی حضرت نظام الدینؒ کے ذمے داروں کے ساتھ ساتھ ہندوستان کے مختلف مشاہیر اور علمائے کرام کو کئی خطوط ارسال کیے کہ خدا را دعوت و تبلیغ کے اس مبارک کام کو اپنا کام سمجھتے ہوئے اس کی اصلاح اور درستگی کی طرف متوجہ ہوں۔ پاکستان سے ہندوستان ذاک کی ترسیل غیر یقینی ہی بات ہے۔ احقر نے مولانا نجم الحسن تھانویؒ، متولی خانہ امدادیہ تھانہ بھول، [کے صاحبزادے مولوی حذیفہ نجم تھانویؒ کو یہ تمام خطوط ارسال کیے کہ وہ یہ تمام خطوط فوراً ان کی منزل مقصود تک پہنچا دیں گے [بذریعہ ای۔ میل ارسال کروائے تھے۔ امید تھی کہ حسب وعدہ وہ پوری ذمے داری سے تمام خطوط متعلقہ افراد اور مراکز تک بروقت پہنچا دیں، لیکن انھوں نے اس سلسلے میں جس غیر ذمے داری اور تساہل کا ثبوت دیا، وہ شرعی و اخلاقی نقطہ نظر سے بالعموم اور حکیم الامتہ حضرت تھانوی قدس سرہ جیسے معاملات کے صاف اور مختلط بزرگ کے دامن سے وابستہ افراد کے لیے بالخصوص بہت ہی قابل افسوس اور لائق نفرت ہے۔

بہر حال ان بھیجے گئے خطوط میں سے ایک مشترکہ خط مولانا سید محمد علیؒ کا ندھلوی اور آنجناب کے نام بھی تھا۔ آنجناب کے جوابی مکتوب سے معلوم ہوا کہ احقر کا یہ خط کئی ہفتوں بعد آپ تک (مولوی حذیفہ نجم تھانویؒ کے بجائے) کسی اور ذریعے سے پہنچا۔ آنجناب نے اپنا جو جوابی مکتوب ارسال فرمایا ہے، اس کو پڑھ کر تو احقر کے اضطراب اور پریشانی میں مزید اضافہ ہو گیا ہے۔

نظام الدینؒ مرکز میں موجود افراد کے مابین اصل نزاع ”شورائیت“ اور ”امارت“ کا ہے۔ ہندوستان اور پاکستان کے اکثر تبلیغی حضرات شورائیت کے حامی ہیں، جب کہ مولانا محمد سعد کا ندھلوی حفظہ اللہ کو ”امارت“ پر اصرار ہے۔ احقر نے آنجناب کا خط بغور پڑھا، اس میں بھی ”شورائیت“ ہی پر اصرار ہے، لیکن اس اصرار کی ساری بنیاد ”مکاشفات“ اور ”منامات“ پر کھڑی کی گئی ہے۔ احقر نے جب سے یہ تحریر پڑھی ہے، اس وقت سے یہ سوچ بار بار پریشان کر رہی ہے کہ حضرات اہل سنت و جماعت سے وابستہ ہندوستان سے براہ راست فیض یافتگان کس طرف جارہے ہیں؟! ہمارے مسلک کا تو اختصاص ہی یہ ہے کہ باب وحی ہندو جانے کے بعد اب فیصلہ اخلاص کے ساتھ کتاب و سنت، اسباب و قرآن اور دلائل و اجتہاد ہی کی بنیاد پر کیے جائیں گے، مکاشفات و منامات ”عجبت مطمئنہ“ ہیں جو فقط بشارت یا انداز کا کام دے سکتے ہیں۔ اگر، معاذ اللہ، دعوت و تبلیغ کے نظم کو اس طرز اور انداز کا جو گر بنا دیا گیا تو یہ مبارک کام کس نہج پر چل پڑے گا؟! پھر کیا کسی غلطی پر گرفت اور صحیح کام کے رُخ کا تعین ہو سکے گا؟! جوں ہی کسی غلطی پر کوئی گرفت ہوگی یا اسباب و قرآن کی بنیاد پر کوئی فیصلہ ہوگا تو اس کے خلاف فوراً کوئی مکاشفہ پیش کر دیا جائے گا۔ سوال یہ ہے کہ رسول اللہ صلی اللہ علیہ وسلم کے انتقال کے بعد حضرات صحابہ رضی اللہ عنہم میں اختلافات ہوئے اور نبوت باہم جنگوں تک بھی پہنچی، وہاں تو کسی نے اپنا مکاشفہ نہیں سنایا، نہ کوئی فیصلہ خواہوں کی بنیاد پر ہوئے۔ نیز آپ جانتے ہی ہیں کہ اب سے کچھ عرصہ قبل پاکستان کے تبلیغی مرکز راولپنڈی میں مکاشفات کی بنیاد پر کام کس خطرناک رُخ پر چل پڑا تھا۔

Tel: +9221- 4571132, 4573865, 4599168, Fax: +9221- 4571525 e-mail: info@farooqia.com URL: www.farooqia.com

فیرا، شارع بستی محمد (سابقہ حبیب رورڈ) کراچی Tel: 7094208 Pakistan Phase II, Mufti Mahmood Road, (Formerly) Hub River Road, Karachi, Pakistan

کتاب وسنت کے محدود مطالعے کی حد تک احقر کا میلان ”امارت“ کی طرف ہی ہے۔ بے شمار احادیث میں رسول اللہ صلی اللہ علیہ وسلم نے امیر کی اطاعت کا حکم دیا ہے اور امیر کی اطاعت سے روگردانی سے منع فرمایا ہے۔ آپ جیسے فاضل کے سامنے ان احادیث کا نقل کرنا ہرگز مناسب نہیں۔ شوریٰ بہت ضروری ہے، لیکن وہ امیر کے لیے ہوتی ہے، شوریٰ جتنی مضبوط اور اس کے کرباب جتنے متدین اور فاضل ہوں گے، وہ امیر کو اسی قدر سیدھا رکھ سکیں گے۔ اسی ذمے داری کو سیدنا صدیق اکبر رضی اللہ عنہ نے اپنے خطبہ خلافت میں: *فان احسن فاعینونی وان زغت فقومونی*، جیسے فصیح و بلیغ الفاظ میں بیان فرمایا ہے، حضرت ابو بکر رضی اللہ عنہ کا یہ ارشاد گرامی آج بھی ہمارے لیے مشعل راہ ہے۔ لہذا بعض تبلیغی دوستوں کا یہ کہنا کہ ”امارت کا مطلب یہ ہے کہ دعوت و تبلیغ کے عالمی کام کو فقط ایک فرد یعنی: امیر کے ذہن و مزاج کے تابع کر دیا جائے“، درست معلوم نہیں ہوتا، شوریٰ اور ارباب حل و عقد اسی لیے تو ہوتے ہیں کہ اچھے کاموں میں امیر کی حوصلہ افزائی کریں اور غلط کاموں میں اسے سیدھا کر دیں اور اگر خدا نخواستہ صورت حال بالکل ناقابل اصلاح ہو جائے تو اسے امارت سے معزول کر دیں۔ بہر حال احقر کی نظر میں بغیر امیر کے شوریٰ کا قیام ایک مہمل سی بات معلوم ہوتی ہے۔

احقر نے یہ سوچ کر آپ کو اور مولانا محمد طحطاوی حفظہ اللہ کو خط بھیجا تھا کہ آپ حضرات اس تنازعے کے تصفیے کے لیے عملاً اور فعال کوششیں فرمائیں، لیکن آپ کا مکتوب تو سراسر جانب داری (محض شورا نیت کی حمایت) کا مظہر ہے، جب کہ مولانا محمد طحطاوی صاحب کا جو تبلیغی احباب کے نام نامیہ مکتوب انٹرنیٹ کے ذریعے منتشر ہوا اور احقر تک بھی پہنچا وہ پست ہمتی اور شکست خوردگی کی ایک تین مثال ہے، یہ وقت دعاؤں کے ساتھ عملی طور پر میدان عمل میں اقدام کرنے کا ہے، ورنہ بہت واضح طور پر نظر آ رہا ہے کہ ہمارا واحد کام جواب تک نصف صدی سے زائد عرصے سے غیر متنازعہ چلا آ رہا ہے، اس اضطراب اور انتشار کے نتیجے میں اپنی روحانیت، فعالیت اور مرکزیت کو کھو دے گا اور خاتم بدہن ایسا ہوا تو یہ ہماری سب سے بڑی ناکامی ہوگی۔ یہ طرز عمل ہمارے اسلاف کی محنتوں پر پانی پھیر دینے کے مترادف ہو کر ہمیں عند اللہ مجرم بنادے گا اور فردائے قیامت اپنے بزرگوں کے سامنے جو شرمندگی ہوگی وہ اس پر مستزاد ہے۔

احقر اللہ رب العزت سے دست بہ دعا ہے کہ اللہ تعالیٰ ہمیں دین کی ایسی سمجھ، اس کی حفاظت کا ایسا جذبہ اور استحضار آخرت عطا کرے جس سے ہمیں آخرت میں شرمندہ نہ ہونا پڑے، آمین۔ جب تک ہم اس کام کو اپنا کام سمجھ کر نہیں کریں گے اور یہ کہہ کر بات کو ٹال دینے کی روش نہیں بدلیں گے کہ ”یہ تبلیغی حضرات کا داخلی مسئلہ ہے، ہمیں اس میں مداخلت نہیں کرنی چاہیے، اگر وہ بطور مشورہ کچھ پوچھیں گے تو مشورہ دے دیا جائے گا“۔ اس وقت تک صورت حال میں تبدیلی کا کوئی امکان نہیں۔ دعوت و تبلیغ ہمارا اپنا کام ہے، ہمارے بزرگوں کی محنت کا ثمر ہے، اور اب تک محمد اللہ اس میں خیر غالب ہے، اللہ تعالیٰ اس کام کی حفاظت فرمائے اور ہمیں اس کی قدر دانی کی توفیق ارزانی فرمائے، آمین۔

احقر ایک بار پھر آنجناب سے درخواست گزار ہے کہ اپنے طرز عمل پر نظر ثانی فرمائیں، دعوت و تبلیغ کے مبارک کام کو اپنے تجربات اور اجتادات کا مورد نہ بنائیں بلکہ غیر جانب دار ہو کر اور صرف تبلیغی کام کی عالم میں تاثیر، مرکزیت اور روحانیت کو سامنے رکھتے ہوئے اپنے دینی رسوم اور معاشرتی اثر کو بروئے کار لا کر موجودہ بگاڑ کی اصلاح کے لیے از حد کوشش فرمائیں۔

والسلام

مسلم اللہ خان

سلیم اللہ خان

خادم جامعہ فاروقیہ، کراچی

صدر وفاق المدارس العربیہ، پاکستان

و صدر اتحاد تنظیمات مدارس دینیہ، پاکستان

۲۱/محرم الحرام/۱۴۳۸ھ - ۲۳/اکتوبر/۲۰۱۶ء